

# ኢትዮጵያ፡ የእግዚአብሔር መንግሥት አገልግሎት።

## Ethiopia: The Kingdom of God Services

ኅዳር 06 ቀን፥ 09) (5 ዓ. ም.

ይድረስ፡ ለአቶ ዕንቁ ሥላሴ ስብሐት።

ስልክ ቍጥር \$2-\$5-(2፤

አዲስ አበባ፤ ኢትዮጵያ።

ኢትዮጵያዊ ሰላምታዬን፡ በኢየሱስ ክርስቶስና በድንግል ማርያም ስም አቀርባለሁ።

“ከዕንቁ ሥላሴ ስብሐት፡ በእጅ የሚደርስ፡ የልዑል እግዚአብሔር ልዩ መልእክት” የሚል ቃልና ስሜ፡ በላዩ የተጻፈበት፡ የወረቀት ማኅደር፡ ታሸጎና እመኖሪያ ቤቱ ድረስ ተልኮ፡ ባልታወቀ ሰው እጅ ደረሰኝ። በውስጡም፡ ዋናው ባለአድራሻ፡ “ለክቡር አባቴ፡ ለሊቀ ሊቃውንት አያሌው ታምሩ” የሚል ሽኞ፥ ለእኔና ለሌሎችም፡ በግልባጭ ተደርጎ፡ በኅዳር 14 ቀን፥ 1995፡ በባዕዳን አጎዝና በእጅ ጽሑፍ የተዘጋጀ መሸኛ ደብዳቤዎን፥ ከግርጌው፡ “ቴዎድሮስ ንጉሥ ዘኢትዮ.” የሚል ጽሑፍ ኪዳን (Firma) ካረፈበትና መስከረም 27 ቀን፥ 1995 ዓ.ም. ተብሎ፡ አሁንም፡ በባዕዳን አጎዝ፡ ከተጻፈ፥ ተባዝቶም እንዲሠራጭ ከሚያሳስብ፡ ባለሦስት ገጾች ዕትም ጋር ተያይዞ አግኝቼ፡ አነበብሁት። ስለዚህ፡ በጽሑፍ ለደረሰኝ፡ ለዚህ መልእክትም፡ በጽሑፍ መልስ መስጠት፡ ተገቢ በመሆኑ፡ በኢትዮጵያዊነቴ፡ ይህን አጭር ምላሽ፡ ጽፎ ልኬልዎታለሁ።

ለዚህ መልሴ፡ መነሻ የኾኑኝ ቁም ነገሮች፡ በተለይ፡ በመሸኛ ደብዳቤዎ ላይ፡ እኔን ጨምረው፡ ግልባጭ ላደረጉላቸው ሰዎች፡ “እንድታውቁትና እንድትጸልዩበት ይሁን!” የሚለው የትእዛዝ ቃልና በአባሪው ዕትም ውስጥ፡ በዋናው ርእስ ሥር፡ በመጀመሪያ፡ በ2ኛው ተራ ቁጥር፡ “በእግዚአብሔር ቅዱስ ፈቃድና ፍፁም ቸርነት፡ የልዑል እግዚአብሔር መልዕክተኛና እንደራሴ የሆንኩ፡ የኢትዮጵያውያን ንጉሥ ሆኜ ልነሣ የተዘጋጀሁና ከእግዚአብሔር እጅ፡ ሕግና ፍርድን የተቀበልኩ፡ የጽዮን ባርያ፡ ስመ መንግሥቴ፡ ቴዎድሮስ የሆነ፡ ልጃችሁና ወንድማችሁ ነኝ።” ቀጥሎ፡ በ3ኛው ተራ ቁጥር፡ “እነሆ፡ እኔ፡ የዚህ ታላቅና ልዩ መልዕክት ባለአደራ የምሆን፥ የክርስቶስም ባርያ የሆንኩ፡ የዛሬው ልጃችሁና ወንድማችሁ፥ የነገው ደግሞ አባታችሁ፡ ...እግዚአብሔር በመረጣት ዕለት፡ አምላክ፡ በጊዜው ጊዜ፡ ሥራውንና ፈቃዱን ይፈጽም ዘንድ አለውና፡ ያን ጊዜ፡ እግዚአብሔር አምላካችሁ፡ በቅዱስ ፈቃዱ፡ ቅብዓ ዘይቱን (ቅብዓ መንግሥቱን) ቀብቶ የሚሰጣችሁ፡ ንጉሣችሁ ሆኜ፡ በፊታችሁ፡ በክብርና በታላቅ ሞገስ፥ እንዲሁም፡ በባለሟልነት ስገኝ፡ እግዚአብሔር አምላካችሁን፡ ከፊት ይልቅ፡ ለእናንተ ያለውን ፍቅርና ምሕረት አይታችሁ፡ ታመሰግኑት ዘንድ አላችሁ።” በመጨረሻም፡ በ7ኛው ተራ ቁጥር፡ “እኔ፡ የቆሎ ሻጭዎ ልጅ፡ ከትቢያ የተነሣሁ፥ የአበሾች ንጉሥ ልሆን፡ በአምላክ ተመርጬ፡ ከፍ ከፍ ያልሁ፥ እኔ ግን፡ መንግሥትን የማልሻ፥ ነገር ግን፡ በብህትውና ለመኖር የምሻ፡ የችግር ሰው ስሆን፡ እነሆ፡ ዛሬ፡ ወደአባቶቼ ዙፋን ለመድረስ፡ በታላቅ መንፈሳዊ ኃይል፡ ጌዞ በማድረግ ላይ ያለሁ፡ የክርስቶስ እንደራሴና የድሆች ንጉሥ ቴዎድሮስ ነኝ።” የሚሉት ቃላት ናቸው።

...2

መልእ. ሣ. ቁ. 8)02፤ ስልክ ቁ. 06-08-\* 5፤ " -00-\* 5፤ አዲስ አበባ፤ ኢትዮጵያ።  
P. O. Box 812, Tel. Nos. 16-18-85; 20-00-85, Addis Abeba, Ethiopia.  
P.O.Box 43262, Washington, DC 20010-9262 U.S.A.  
Tel. (301) 587-8074 ~ Fax: 301-587-1971 ~ E-mail: ekogyesus@aol.com  
Website: www.ethkogserv.org

ከላይ የተጠቀሱትን ቁም ነገሮችዎን፡ መነሻ በማድረግ፡ ለመልእክትዎ የምሰጠው ምላሽ፡ “በእውነት ከእግዚአብሔር ነው፤ ብዬ አምኜ አልተቀበልሁትም!” የሚል ነው። ይህን ሃይማኖታዊ አቋም እንድይዝ ያደረጉኝ ምክንያቶችም፡ የሚከተሉት ናቸው፡-

1ኛ፡ ይህ፡ የእርስዎ መልእክት፡ ኢትዮጵያ፡ ለሰባት ሺህ አራት መቶ ዘጠና አምስት ዓመታት ጠብቃ የኖረችውን፡ የቅዱሱ ኪዳን ሃይማኖታዊ ሥርዓቷን አይከተልም። በዚህ ረገድ ያለው፡ የኢትዮጵያ ሥርዓት፡ ምን እንደኾነ፡ እንደቅደም ተከተላቸው፡ በ09)(1 እና በ09)(3 ዓ. ም.፥ እንዲሁም፡ በ1997፡ በታተሙት፡ “ኢትዮጵያዊው፡ በማንነቱ ፍለጋ!”፥ “ኢትዮጵያ፡ የዓለሙ መፋረጃ!” እና Ethiopia: The Classic Case በተባሉት መጻሕፍቱ፡ በሚበቃ ስለተገለጸ፡ እዚህ ላይ ማብራራት አስፈላጊ ኾኖ አላገኘሁትም። ይህን በሚመለከት፡ በመጻሕፍቱ ውስጥ፡ በየአርእስቱ የተሰጠውን፡ አግባብ ያለውን ሐተታ፡ ማንበብ ይቻላል።

2ኛ፡ “ቴዎድሮስ’ በሚል ስም፡ ‘ይመጣል!’ ተብሎ፡ በንግርት የሚጠበቀው፡ የኢትዮጵያ ንጉሥ፡ እኔ ነኝ!” እያሉ፡ ደፍረው፡ እስከቅርብ ቀን ድረስ፡ በግንባር፡ ወደእኔ መጥተው፡ በቃል ያነጋገሩኝና ሰውም እየላኩብኝ፡ እርስዎ፡ አሁን፡ በጻፉልኝ መልክ፡ እንድቀበላቸው የጠየቁኝ፡ ኢትዮጵያውያን ግለሰቦች፡ በአገርም ውስጥ፥ በውጭ አገርም፡ አጋጥመውኛል። ይኹን እንጂ፡ በየፊናቸው፡ በጽኑ ያመኑበት፡ ያ፡ የየግል ጉዳያቸው፡ አቀራረቡ፡ ጠንካራ ቢኾንም፡ እንዲህ፡ እንደርስዎ፡ በጽሑፍ ሳይኾን፡ በቃል ብቻ ስለነበረ፡ የሚገባቸውን መልስ፡ እንዳመጣጣቸው፡ በቃል ሰጥቼ፡ በበኩሌ፡ አሰናብቻቸዋለሁ።

3ኛ፡ በዚህ የማንነት አቀራረባቸው፡ ተቀባይነትን ለማግኘት ቆርጠው ከተነሡትና እኔን ካጋጠሙኝ በቀር፡ የማላውቃቸውና ወደእኔ ያልመጡ፡ ሌሎች፡ ቁጥራቸው የበረከተ ግለሰቦች፡ ወንዶች ብቻ ሳይኾኑ፡ ሴቶችም እንዳሉ፡ ተረድቻለሁ። ታዲያ፡ ለቴዎድሮስነቱ ቅብዓት፡ ፍጹም እርግጠኞች ኾነው የቀረቡት፡ እኒህ ኹሉ ተቀናቃኞች፡ የሚቀበላቸው አግኝተው፡ መንገዱ የሚኾንላቸው ከኾነ፡ መቼም፡ የአጼነቱ ዙፋን፡ አንድ ብቻ ነውና፡ ከመካከላቸው፡ “ብቁ ነው!” ተብሎ፡ እውቅናን የሚያገኘው፡ ያ አንዱ ተቀቢ፡ የትኛው ሊኾን ነው? ምርጫው የሚካኼድበት ሥርዓትስ አለወይ?

4ኛ፡ እግዚአብሔር ወልድ፡ ኢየሱስ ክርስቶስ፡ ለኢትዮጵያና ለሕዝቧ፡ የነፍሳቸው፥ የሥጋቸውና የመንፈሳቸው ፈጣሪና አምላክ፥ አባትና መድኃኒት ብቻ ሳይኾን፡ ንጉሣቸውና ንጉሠ ነገሥታቸው፥ ካህናቸውና ሊቀ ካህናታቸው፥ መሪያቸውና እረኞቸው፥ መምህራቸውና ጥበባቸው፥ ሀብታቸውና ኃይላቸውም ነው። እናቱ፡ ቅድስት ድንግል ማርያምም፡ እንዲሁ፡ የሰውነት ባሕርያቸው መመኪያ፥ አምላክን የወለደችላቸውና የደገነታቸው ምክንያት ብቻ ሳትኾን፡ ሃይማኖታቸውና መቅደሳቸው፥ እናታቸውና አገራቸው፥ የቅዱሱ ኪዳን ምልክታቸውና ንግሥታቸውም ናት። ስለዚህ፡ በእኔና እኔን በመሰሉ፡ ኢትዮጵያውያን ዘንድ፡ ከእርሱ፡ ከኢየሱስ ክርስቶስና ከእናቱ ድንግል ማርያም በቀር፡ በተስፋ፡ ወይም በትንቢት፡ ወይም በንግርት የሚጠበቅ፡ ሌላ፡ ሰብአዊ፡ ወይም መልአካዊ ንጉሥና ንግሥት የሉንም።

5ኛ፡ ኢየሱስ ክርስቶስ፡ በፍጻሜ ዘመን፡ ከንግሥት እናቱ ጋር፡ በግርማ መለኮቱና በክብረ መንግሥቱ እስኪገለጽ ድረስ፡ የኢትዮጵያና የሕዝቧ አስተዳደር፡ እስከዛሬ ሲሠራበት በኖረው፥ ዛሬም እየተሠራበት ባለው ሥርዓት፡ መካከኛ ይቀጥላል፤ ይኸውም፡ ኢየሱስ ክርስቶስና እናቱ ድንግል ማርያም፡ ባሁኑ ጊዜ ያለው የኢትዮጵያ ትውልድ፡ ልባዊ ፍላጎቱና አዝማሚያው ምን እንደኾነ ስላወቁ፡ እያንዳንዱንና ኹሉንም፡ እንደየፍላጎቱና እንደየአዝማሚያው፡ ለታማኝነቱም ኾነ ለክህደቱ፡ የሚገባውን የሥራ ዋጋ በማስከፈል፡ የሚያገለግሏቸውን ባለሥልጣኖች፡ በርእስ ብሔርነቱ፥ በቤተ ሕዝቡ፥ በቤተ ምልክናውና በቤተ ክህነቱ መንበሮች ላይ እንዳስቀመጡ ኹሉ፡ ወደፊትም፡ የትውልዱን ለንስሐ መብቃት፡ ወይም በዓመፅ መጽናት አይተው፡ ለዘመኑ መሣሪያነት፡ የሚበጀቸውን ተስማሚ ግለሰቦች፡ ከመላው የኢትዮጵያ ልጆች መካከል ሠይመው፡ በየቦታው ይመድባሉ።

በዚህ ረገድ፡ የኢየሱስ ክርስቶስና የቅድስት እናቱ የድንግል ማርያም ሥልጣን፡ የሚፈጽሙትን መለኮታዊ ሥራ ከመጠበቅ በቀር፡ በእኛ በኩል፡ ሌላ አማራጭ የለንም። ምናልባት፡ እርስዎ፡ በእናትና ልጅ ዘንድ፡ ሞገስን አግኝተው፡ ከእነዚያ፡ ከወደፊቶቹ ሥዩማን መካከል፡ አንዱ ቢኾኑ፡ ለዚያ ሹመትዎ፡ እውቅናን ሰጥቼ፡ እልቅናዎን በሕግ ለመቀበል፡ የመጀመሪያው ፈቃደኛና ደስተኛ መኾኔን፡ በግሌ አረጋግጥልዎታለሁ።

6ኛ፡ እንደእውነቱ ከኾነ፡ ይህን መልእክትዎን፡ ከእኔ ይልቅ፡ በየስማቸው ሊያደርሱላቸው ይገባዎ የነበረ፡ በአሁኑ ጊዜ፡ ሥልጣኑ፡ በዚህ መልክ፡ ከእግዚአብሔር ተሰጥቷቸው፡ በየመንበሩ ላይ ተቀምጠው ለሚገኙት ባለተራዎች ነው። ጉዳዩ፡ እንዲህ በቀጥታ የሚመለከታቸውን፡ እነርሱን ትተው፡ የኢትዮጵያዊነት ሃይማኖቱንና ቃል ኪዳኔን፡ ለራሴ ጠብቄ ከመኖሪ ጋር፡ ቢበዛ፡ የእግዚአብሔርን እውነት፡ ለሌሎች፡ በቃልና በጽሑፍ ከመግለጽ በቀር፡ ዛሬ፡ ምንም ለማድረግ፡ ሥልጣኑና ችሎታው ወደሌለኝ ኢትዮጵያዊ፡ ይህንኑ መልእክትዎን፡ በግልባጭም ቢኾን መላክዎ፡ ለምን ዓላማ እንደኾነ፡ ሊገባኝ አልቻለም። ስለዚህ፡ መልሱን፡ ራስዎ፡ ለራስዎ፡ እዚያው ይሰጡ ዘንድ፡ ለእርስዎ ትቼዋለሁ።

7ኛ፡ “በዙዎች፡ 'እኔ ነኝ!' እያሉ፡ በስሜ ይመጣሉና፡ ተጠንቀቁ!” ያለውን፡ የመሪዎችን፡ የኢየሱስ ክርስቶስን ቃል፡ “ኢትዮጵያዊ ነኝ!” የሚል ኹሉ፡ በዚህ ጊዜ ሊዘነጋው እንደማይገባ፡ በዚህ መለኮታዊ ማስጠንቀቂያም፡ ራሱን፡ ሌሎችንም ከታላቁ ስሕተት የመጠበቅ ግዴታ እንዳለበት፡ ጽሑፍዎ፡ በእርስዎ በኩል ለደረሰባቸው ጭምር፡ ላስታውስ እወድዳለሁ። ዛሬ፡ ኢትዮጵያ ያለችበት ኹናቱ፡ ይልቁንም፡ በቤተ ሕዝቡ፡ በቤተ ምልክትናውና በቤተ ክህነቱ ባለሥልጣናት መካከል፡ ያለው የእርስ በርስ መቃቃርና መለያየት፡ “የገበያ ግርግር፡ ለሌባ ያመቸዋል!” እንደሚባለው፡ “የክርስቶስ ተቃዋሚ” ለተባለው የክፋት ኃይል፡ ተስማሚ ዕድልን ሰጥቶታል፤ እርሱ፡ በዚህ አጋጣሚ በመጠቀም፡ የጥንት ዓላማውን ከግብ ለማድረስ፡ በሠራዊቱ ተጠናክሮ፡ ያለይሉኝታና ያለፍርሃት፡ በይፋ እየሠራ፡ ወደፊት ሲገፋ፡ እነርሱ ደግሞ፡ እርስ በርሳቸው ባለመስማማት ተዳክመው፡ በይሉኝታና በፍርሃት፡ ወደኋላ እያፈገፈጉ፡ ወደውድቀታቸው ማምራታቸውን፡ እነሆ፡ ዓለሙ ኹሉ፡ በገሃድ እየተመለከተ፡ ውጤቱን ይጠባበቃል። “ሃይማኖታዊ ያን ነን” የሚሉት፡ የቤተ ክህነት ወገኖች እንኳ፡ ተገናኝተውና ተባብረው፡ ይህን ችግር ለመፍታት አለመቻላቸው፡ እጅግ ያሳዝናል።

ይህ ኹሉ፡ ለምን ኾነ? “አስቀድማችሁ፡ የእግዚአብሔርን መንግሥት፡ እውነቱንም ሹ!” ያለው ቃሉ፡ ባለመፈጸሙ አይደለምን? ይህም ማለት፡ ኢትዮጵያውያንን፡ በመንፈሳዊ ቅንዓት፡ ወደንስሐ መልሳ፡ ክፉውንም ኃይል አስወግዳ፡ የእግዚአብሔርን እውነትና መንግሥቱን የምትከሥትላቸው፡ የተፈተነችው፡ ኢትዮጵያዊት የሃይማኖት ፍቅር፡ በውስጣቸው ስለሌለች አይደለምን? ከዚህ የተነሣ፡ እየከፋና እየሰፋ ሲኾኗ የሚታየው ችግር ሳያንስ፡ ለዚህ ጽሑፍ መነሻ የኾነው፡ ሌላ ጠንቅ ደግሞ፡ እነሆ፡ ብቅ አለ። በዚህ ጊዜ፡ እረኛ እንደሌለውና ተኩላዎች እንደሚናጠቁት መንጋ፡ ግራ ገብቷቸው፡ የሚታደጋቸውም ጠፍቶ፡ ይኸው፡ ሲባዝኑና ሲታመሱ፡ ሲወናበዱም የሚገኙት ወገኖቻችን፡ ለተጨማሪ መከራ ተጋልጠው እንመለከታለን።

ስለዚህ፡ ጉዳዩ፡ በግልም ኾነ በጋራ የሚያገባቸው፡ በሃይማኖትና በኃላፊነትም የሚያስጠይቃቸው ኹሉ፡ በነገሩ፡ በብርቱ እንዲያስቡበት፡ በዚህ አጋጣሚ አሳስባለሁ።

የዚህን መልሴን ቅጂ፡ ለመሸኛ ደብዳቤዎ ዋና ባለአድራሻና በግልባጭ ላሳወቁቸው፡ ለሚመለከታቸውም፡ ከጽሑፎችዎ ጋር አባሪ አድርጌ መላኬን፡ በአክብሮት እገልጻለሁ።

በቅድስት ድንግል ማርያም፡ ለገባልን የምሕረት ቃል ኪዳን የታመነው፡ አምላካችን ኢየሱስ ክርስቶስ፡ ምንጊዜም ቢኾን፡ ኢትዮጵያን ስለሚታደጋት፡ በያለንበት እናመስግነው!

ግልባጭ፡-

ለክቡር መቶ አለቃ ግርማ ወልደ ጊዮርጊስ፤  
የኢትዮጵያ ርእሰ ብሔር፤  
አዲስ አበባ፤ ኢትዮጵያ፡፡

ለብፁዕ አባ ጳውሎስ፤  
የኢትዮጵያ ቤተ ክህነት እጩጌ፤  
አዲስ አበባ፤ ኢትዮጵያ፡፡

ለክቡር አቶ መለስ ዜናዊ፤  
የኢትዮጵያ ቤተ ምልክና ጠቅላይ ምሉክ፤  
አዲስ አበባ፤ ኢትዮጵያ፡፡

ለክቡር አቶ ዳዊት ዮሐንስ፤  
የኢትዮጵያ ቤተ ሕዝብ አፈ ጉባዔ፤  
አዲስ አበባ፤ ኢትዮጵያ፡፡

ለብፁዕ አባ ማቴዎስ፤  
ለተከበሩ ንቡረ እድ ክፍለ ዮሐንስ፤  
ለተከበሩ አለቃ አያሌው ታምሩ፤  
ለመልአከ ሰላም ዳኛቸው፤  
ለቀሲስ መንግሥቱ ጥላሁን፤  
ለቀሲስ ከፍያለው መራሔ፤